

ಶಾಸ್ತ್ರಸರಣಿ ದಾಸರವಾಣಿ ಭಾಗ-೧

"ಓಂ ಅಧಾತೋ ಬ್ರಹ್ಮಜಿಜ್ಞಾಸಾ ಓಂ" ಇದು ಶ್ರೀ ಬಾದರಾಯಣ ಕೃತ ಬ್ರಹ್ಮ ಸೂತ್ರಗಳಲ್ಲಿ ಪ್ರಥಮಸೂತ್ರ. ಈ ಸೂತ್ರದಲ್ಲಿ "ಓಂ" ಮತ್ತು "ಅಧ" ಶಬ್ದಗಳು ಮಂಗಳಾರ್ಥವನ್ನು ಸೂಚಿಸುವವು. "ಅಧ" ಶಬ್ದವು ಮಂಗಳಾರ್ಥದ ಜೊತೆಗೆ ಅಧಿಕಾರಾನಂತರ್ಯವನ್ನೂ ಸೂಚಿಸುವುದು. "ಅತ" ಶಬ್ದವು ಭಗವತ್ಪ್ರಸಾದ ದ್ವಾರ ಮೋಕ್ಷಾಖ್ಯ ಫಲವಿರೋಧದಿಂದ, ಎಂದು ಹೇಳುವುದನ್ನು ಸೂಚಿಸುತ್ತದೆ.

"ಬ್ರಹ್ಮ" ಶಬ್ದವು ಬ್ರಹ್ಮ-ವೃದ್ಧಿ ಎಂಬ ಧಾತ್ವರ್ಥದಿಂದ ಪೂರ್ಣವನ್ನು ಸೂಚಿಸುತ್ತದೆ. "ಬ್ರಹ್ಮಶಬ್ದಸ್ಯ ವಿಷ್ಣಾವೇವ" ಎಂದು ಶ್ರೀಮದಾಚಾರ್ಯರ ಭಾಷ್ಯ. ಬ್ರಹ್ಮ=ವಿಷ್ಣು.

"ಜಿಜ್ಞಾಸಾ" ಎಂದರೆ ಬ್ರಹ್ಮವಿಷಯಕ ಶ್ರವಣ, ಮನನ, ನಿಧಿಧ್ಯಾನಾಖ್ಯ ಕ್ರಿಯಾದಿಗಳು.

"ಕರ್ತವ್ಯಾ" ಮಾಡಬೇಕು. ಈ ಪದವನ್ನು ಅರ್ಥಪೂರ್ತಿಗೆ ಆಧ್ಯಾಹಾರ ಮಾಡಬೇಕೆಂದು ಭಾಷ್ಯವಚನ.

"ಓಂ" ಕಾರವು ಸೂತ್ರದ ಆದಿಯಲ್ಲಿಯೂ ಅಂತ್ಯದಲ್ಲಿಯೂ ಸಂಪುಟೀ ಕರಣವಾಗಿ ಆವರಿಸಿಕೊಂಡಿದೆ.

"ಸ್ರವತ್ಯನೋಂಕೃತಂ ಬ್ರಹ್ಮ ಪರಸ್ತಾಚ್ಚ ವಿಶೀರ್ಯತೆ"

ಎಂಬುದು ಶ್ರುತಿ ಸಂಪ್ರದಾಯ. ಈ ಸೂತ್ರಗಳು ಅನೇಕ ವೇದಾರ್ಥ ನಿರ್ಣಾಯಕವೆಂದೂ ಮತ್ತು ಒಂದೊಂದು ಸೂತ್ರವೂ ಆವಾಂತರ ಬ್ರಹ್ಮವಿದ್ಯೆ ಎಂದು ಸೂಚಿಸಲು "ಓಂ" ಕಾರದ್ವಯಗಳು.

ಅರ್ಥಾತ್ ಮುಮುಕ್ಷುಗಳಾದ ಅಧಿಕಾರಿಗಳು ಭಗವದಪರೋಕ್ಷ ಜ್ಞಾನ, ತತ್ಪ್ರಸಾದ ದ್ವಾರಾ ಪರಮಾನಂದ ರೂಪವಾದ ಮೋಕ್ಷವನ್ನು ಹೊಂದಲು ಕರ್ತವ್ಯತ್ವೇನ ವಿಷ್ಣು ವಿಷಯಕ

ಜಿಜ್ಞಾಸಾ (ಅಂದರೆ ಶ್ರವಣ ಮನನ ನಿಧಿ ಧ್ಯಾನಾದಿಗಳನ್ನು)
ಮಾಡಬೇಕೆಂದು ಸೂತ್ರಕಾರರ ಆದೇಶ.

ಅಧಿಕಾರಿ ವಿಷಯವನ್ನು ಕುರಿತು ಭಾಷ್ಯದಲ್ಲಿ

ಶ್ರೀಮದಾಚಾರ್ಯರ ಸೂಚನೆ ಏನೆಂದರೆ "**ಮಂದ**

ಮಧ್ಯೋತ್ತಮತ್ವೇನ ತ್ರಿವಿಧಾಹ್ಯಧಿ ಕಾರಿಣಃ" ಎಂದು.

ಪರಮಾತ್ಮನ ಪ್ರಸಾದ ದ್ವಾರ ಮೋಕ್ಷಾಪೇಕ್ಷೆಯಿಂದ

ಸಾಧನಮಾಡತಕ್ಕ ಅಧಿಕಾರಿಗಳು ಮೂರು ವಿಧ. ಇವರಲ್ಲಿ

ಉತ್ತಮಾಧಿಕಾರಿಗಳು ದೇವತೆಗಳು, ಮಧ್ಯಮಾಧಿಕಾರಿಗಳು

ಋಷಿಗಳು ಮತ್ತು ಗಂಧರ್ವರು, ಮೂರನೆಯ ತರಗತಿಯಲ್ಲಿ

ಬರತಕ್ಕವರು ಮನುಷ್ಯರು.

ಇದರಲ್ಲಿ ಉತ್ತಮ ಮತ್ತು ಮಧ್ಯಮಾಧಿಕಾರಿಗಳು

ಜ್ಞಾನಭಕ್ತ್ಯಾದಿದಾಡ್ಯವಿರುವುದರಿಂದ ಅವರು ಒಂದನ್ನೂ

ಲೆಕ್ಕಿಸದೆ ಉಕ್ತರೀತ್ಯಾ ಸಾಧನಾನುಷ್ಠಾನಗಳನ್ನು

ಮಾಡಿಬಿಡುತ್ತಾರೆ. ಆದರೆ ಮೂರನೆಯ ವರ್ಗದಲ್ಲಿದ್ದ

ಮಂದಾಧಿಕಾರಿಗಳಲ್ಲಿ ಕೆಲವರಿಗೆ ಸಾಧನ ಮಾರ್ಗದಲ್ಲಿ ಎರಡು

ಪ್ರತಿಬಂಧಕಗಳಿರಲು ಸಾಧ್ಯವೆಂದು ಪ್ರಾಚೀನಾಚಾರ್ಯರ

ಮತ್ತು ಶ್ರೀ ದಾಸರಾಯರ ಸೂಚನೆ. ಮೊದಲನೆಯದು (ನಾಚಿಕೆ)

"ಲಜ್ಜಾ" ಎರಡನೆಯದು "ಭಯ".

ಲಜ್ಜೆ ಬಿಡಬೇಕೆಂಬ ವಿಷಯದಲ್ಲಿ ಭಾಗವತದ ವಾಕ್ಯ :-

**ಶೃಣ್ವನ್ ಸುಭದ್ರಾಣಿ ರಥಾಂಗಪಾಣಿರ್ಜನ್ಮಾನಿ
ಕರ್ಮಾಣಿ ಚ**

ಯಾನಿಲೋಕೇ|

**ನಾಮನಿರೂಪಾಣಿ ತದರ್ಥಕಾನಿ ಗಾಯನ್
ವಿಲಜ್ಜೋವಿಚರೇದ**

ಸಂಗಃ || ಭಾಗವತ||

ಭಗವಂತನ ಮಂಗಳಕರವಾದ ಅವತಾರಗಳನ್ನು ಮತ್ತು
ಲಿಲೆಗಳನ್ನು ಶ್ರವಣ ಮಾಡಿ. ತನ್ನಾಮ ರೂಪಗಳನ್ನು ಧ್ಯಾನಿಸಿ
ಗುಣಗಾನಗಳನ್ನು ಮಾಡುತ್ತಾ ಲಜ್ಜೆ ಅಥವಾ
ಸಂಕೋಚಗಳನ್ನು ಬಿಟ್ಟು ಭಗವದ್ಭಕ್ತನಾದವನು
ಸಂಗರಹಿತನಾಗಿ ತಿರುಗಾಡಬೇಕು.

ಭಯದ ವಿಷಯದಲ್ಲಿ ಭಗವದ್ಗೀತೆಯ ವಾಕ್ಯ :-

ಪ್ರಶಾಂತಾತ್ಮಾ ವಿಗತಭಿಃ ಬ್ರಹ್ಮಚಾರಿ ವ್ರತೇಸ್ಥಿತಃ ||ಗೀತಾ||

ಶ್ರೀಕೃಷ್ಣಪರಮಾತ್ಮನು ಅರ್ಜುನನಿಗೆ (ಗೀತಾ) ಧ್ಯಾನೋಪದೇಶ
ಮಾಡುವ ಸಂದರ್ಭದಲ್ಲಿ "ಪ್ರಶಾಂತಾತ್ಮಾ ವಿಗತಭಿಃ" ಎಂದು
ಉಪದೇಶ ಮಾಡಿದ್ದಾನೆ.

ಭಯವು ಮನಃ ಪ್ರಶಾಂತತೆಗೂ ಏಕಾಗ್ರಚಿತ್ತಕ್ಕೂ ಪ್ರತಿಬಂಧಕ
ಆದ್ದರಿಂದ ಭಯರಹಿತನಾಗಿ ಪ್ರಶಾಂತ ಮನಸ್ಸುಳ್ಳವನಾಗಿ
ಬ್ರಹ್ಮನಲ್ಲಿ ಏಕಾಗ್ರಚಿತ್ತ ಉಳ್ಳವನಾಗಿ ಧ್ಯಾನ ಮಾಡಬೇಕು.
ಭಯವಿರುವವರೆಗೂ ಧ್ಯಾನ ಅಸಾಧ್ಯ ಎಂದು ಶ್ರೀಕೃಷ್ಣನ
ಉಪದೇಶ.

ಪ್ರತಿಬಂಧಕ ಸಾಮಗ್ರಿ ಇರುವವರೆಗೂ, ಸಾಧನ
ಸಾಮಗ್ರಿಗಳಿದ್ದರೂ ಮೋಕ್ಷ ದೊರೆಯುವಷ್ಟು ಸಾಧನಕಾರ್ಯ
ಹುಟ್ಟದಿರುವ ಸಂಭವವಿದೆ. ಹೇಗೆ ಅಗ್ನಿಯಲ್ಲಿ ದಾಹಕ ಶಕ್ತಿ
ಇದ್ದಾಗ್ಯೂ ಮಣಿ, ಮಂತ್ರ ಮತ್ತು ಔಷಧಿಗಳ ಪ್ರತಿಬಂಧಕದಿಂದ,
ಅಗ್ನಿಯ ದಹನ ಶಕ್ತಿಯು ಹ್ರಾಸವಾಗುವದೋ, ಹಾಗೆಯೇ
ಲಜ್ಜಾ ಮತ್ತು ಭಯಗಳ ಪ್ರತಿಬಂಧಕ
ಸಾಮಗ್ರಿಗಳಿರುವವರೆಗೂ ಸಾಧನಾನುಷ್ಠಾನಗಳಿಗೆ
ತಡೆಯನ್ನುಂಟು ಮಾಡುತ್ತವೆ. ಆದ್ದರಿಂದ ಲಜ್ಜಾ-ಭಯಗಳ
ಆತಂಕವಿರುವ ಕೆಲವು ಅಧಿಕಾರಿಗಳು ಶಾಸ್ತ್ರ ವಿಹಿತ
ಉಪಾಯಗಳನ್ನಳವಡಿಸಿಕೊಂಡು ಲಜ್ಜಾ -

ಭಯರಹಿತರಾಗುವದು ಯುಕ್ತವೆಂದು ಪ್ರಾಚೀಣಚಾರ್ಯರ
ಹಿತ-ನುಡಿಗಳು.

ಲಜ್ಜಾ-ಭಯಾದಿಗಳನ್ನು ಬಿಡುವ ವಿಷಯವಾಗಿ ಶ್ರೀ
ದಾಸರಾಯರ ಹಿತೋಪದೇಶವೇನು? ಪ್ರಥಮತಃ ಅವರು
ಲಜ್ಜೆಯ ನಿವಾರಣೆ ವಿಷಯದಲ್ಲಿ ಯಾವ ಉಪಾಯವನ್ನು
ಸೂಚಿಸುತ್ತಾರೆ? ಅವರನ್ನೇ ಕೇಳಿ ತಿಳಿದುಕೊಳ್ಳುವಾ. ಅವರ
(ದಾಸರಾಯರ) ವಾಣಿ ಏನೆಂದರೆ

ನಾಚಿಕೆಗೊಳಬೇಡ|ಮನದಲಿ|ಯೋಚಿಸಿ ಕೆಡಬೇಡ ||ಪ||

ನೀಚವೇನೋ ನಮ್ಮಚ್ಚುತನೋಲಗ |

ಮೆಚ್ಚಿ ಕೊಟ್ಟಿದೆ ನಿನಘ್ನಚ್ಚಿನ ಪದವಿಯ ||ಅ.ಪ||

ಈ ದೇವರ ನಾಮದಲ್ಲಿ ಮೂರು ಸೂಚನೆಗಳನ್ನು ಬುದ್ಧಿ
ವಿವೇಕದಿಂದ ವಿಮರ್ಶೆಮಾಡಿ ದಾಡ್ಯಜ್ಞಾನ ಪಡೆಯುವುದು.
ನಾಲ್ಕನೆಯ ಸೂಚನೆ ಕಾರ್ಯಗತಮಾಡುವ ವಿಧಾನ
(practical)

ಪ್ರಥಮ ವಿಚಾರ: ಪಾದಮಾನಿ ಜಯಂತನಿಂದಾರಂಭಿಸಿ

ಶಿರಸ್ಸಿನಲ್ಲಿರತಕ್ಕ ಬ್ರಹ್ಮದೇವರ ಪರ್ಯಂತ ಸಕಲ

ತತ್ವಾಭಿಮಾನಿ, ಕರ್ಮಾಭಿಮಾನಿ ದೇವತೆಗಳು, ಎಡೆಬಿಡದೇ
ಪರಮಾತ್ಮನ ಆಜ್ಞೆಯಿಂದ ಎಲ್ಲರ ದೇಹಗಳಲ್ಲಿ ನಿಂತು ಜೀವರು
ಮಾಡತಕ್ಕ ಸಕಲ ವ್ಯಾಪಾರಗಳಿಗೂ ಸಾಕ್ಷಿಭೂತರಾಗಿರುವರು.

ಸಾಮಾನ್ಯವಾಗಿ ಜೀವನ ಅಥವಾ ಅಧಿಕಾರಿಯ ನಿತ್ಯ

ವ್ಯಾಪಾರಗಳು ವಿಧ್ಯುಕ್ತವಾಗಿರುವದಕ್ಕಿಂತಲೂ ತದತಿರಿಕ್ತವಾದ
ಕರ್ಮಗಳೇ ಅಧಿಕ. ನಮಗೆ ಮನುಷ್ಯ ಜನ್ಮ ಅದರಲ್ಲಿಯೂ

ಉತ್ತಮ ಸಾಧನಾಧಿಕಾರವಿರುವ ಜನ್ಮ ಬರಬೇಕಾದರೆ

ಅಭಿಮಾನಿ ದೇವತೆಗಳು, ಅನೇಕ ನಿಷಿದ್ಧ ಕರ್ಮಗಳೆಲ್ಲವನ್ನೂ
ಕ್ಷಮಿಸಿ, ನಾವು ಒಂದೊಂದು ಸಲ ಮಾಡತಕ್ಕ

ಪೂಜಾದಿಗಳಿಂದಲೋ, ಹರಿನೈವೇದ್ಯ

ಭಂಜಿಸಿದಕಾರಣದಿಂದಲೋ, ವಿಷ್ಣು ಪಾದೋದಕವನ್ನೊಮ್ಮೆ

ಪ್ರಾಶನ ಮಾಡಿದ್ದರಿಂದಲೋ, ಆಕಸ್ಮಿಕ ಘಟಿಸಿದ
ತೀರ್ಥಯಾತ್ರೆಗಳಿಂದಲೋ, ಅವರ (ಕೀಳು) ಜನ್ಮಗಳಿಗೆ
ಹೋಗದಂತೆ ಪರಮಾತ್ಮನಲ್ಲಿ ಬಿನ್ನಹಮಾಡಿ ಕೊಡಿಸಿದ ಈ
ಉತ್ತಮ ಸಾಧನಾಧಿಕಾರ ಜನ್ಮವನ್ನು ಅಷ್ಟು ಲಘುವಾಗಿ
ಗಣಿಸಲಾಗದು. ಆದ್ದರಿಂದ ವಿಮರ್ಶೆಮಾಡಿ ಮನೋದಾಡ್ಯ
ತಂದುಕೊಂಡು ವಿಹಿತ ಕರ್ಮಾನುಷ್ಠಾನವನ್ನು ಮಾಡು.
ಅದನ್ನು ನೋಡಿ ಯಾರಾದರೂ ಏನಾದರೂ ಅಂದುಕೊಂಡರೇ
ಸರಿಯೇ, ಮನೋದೌರ್ಬಲ್ಯವನ್ನು ಕಡಿಮೆ ಮಾಡಿ ಸಾಧನಕ್ಕೆ
ಸಿದ್ಧನಾಗು. ನಾಚಿಕೆ ಪಟ್ಟವನ್ನು ಪಡುವ ಸಂಭವವಿದೆ.
ತಾವು ಹೇಳುವದೆಲ್ಲಾ ಸರೀ ದಾಸರೇ, ನನಗೂ ಶೇಕಡಾ
ಐದರಷ್ಟು ಧೈರ್ಯ ಬಂತು. ಆದರೂ ನಾಚಿಕೆ ಪೂರ್ತಿ
ಹೋಗಲಿಲ್ಲ.

ದ್ವಿತೀಯ ವಿಚಾರ:- ಈ ಎರಡನೆಯ ವಿಚಾರವನ್ನು ಕೇಳಿ
ಚೆನ್ನಾಗಿ ವಿವೇಕದಿಂದ ಆಲೋಚಿಸಿ.

**"ಹರಿ ಹರಿ ಎಂದೋದರೋ|ಹತ್ತಿದ|ದುರಿತಗಳಿಗೆ
ಬೆದರೋ||**

**ನೀರಜಾಕ್ಷ ನಿರ್ಜರಪತಿ|ಹರಿ ಎಂದು|ಹಾರಿಚೀರಿ ಭೋರಿಡು
ತಲೆಕುಣಿಯೋ"||**

ಪಾಪಕಾರ್ಯಮಾಡಲು ಹೆದರುವದು ಸರಿ. ವಿಹಿತ ಸಾಧನ
ಮಾಡುವದಕ್ಕೆ ಯಾಕೆ ಹೆದರಿಕೆ? ಕಮಲನಯನನಾದ
ಶ್ರೀಹರಿಯು ದೇವತೆಗಳೊಡೆಯನೆಂದು ಮಾನಾಪಮಾನದ
ಭ್ರಮೆಯಿಂದ ಬಂದ ಈ ಸೌಮ್ಯಭಯ ರೂಪವಾದ
ನಾಚಿಕೆಯನ್ನು ಬಿಟ್ಟು ಗಟ್ಟಿಯಾಗಿ ಹರಿ ಎಂದು ಕೂಗು ಹರಿ
ಎಂದು ಕುಣಿ.

ಇನ್ನೂ ಶೇಖಡಾ ಹತ್ತರಷ್ಟು ಧೈರ್ಯಬಂತು, ತಾವು ಹೇಳಿದ
ಯುಕ್ತಿಯಿಂದ ದಾಸರೇ, ಆದರೂ ನನಗಂಟಿದ ಜಾಡ್ಯ
ನಿಶ್ಶೇಷವಾಗಿ ಹೋಗಲಿಲ್ಲವಲ್ಲ!

ತೃತೀಯ ವಿಚಾರ:- ಇನ್ನೊಂದು ವಿಚಾರ ಕೇಳು,
"ಆರ ಗೊಡವೆ ಏನೋ|ನರಕದ|ದಾರಿ ತಪ್ಪಿಪರೇನೋ||
ಬಾರಿ ಬಾರಿಗೆ ಸರ್ವೇಶನ|ನಾಮವ|ಸಾರಿ ಸಾರಿಗೆ
ಕೈಮುಗಿದು ಕೊಂಡಾಡೋ"||೨||

ಅವರು ಇವರು ನೋಡಿ ನಗುವರೆಂದು ನೀನು ಸಕಲ ವಿಹಿತ
ಸಾಧನಗಳನ್ನು ಉಲ್ಲಂಘಿಸಿದರೆ ನರಕಕ್ಕೆ ಹೋಗುವಿ. ಆಗ ನೀನು
ಯಾರಿಗೋಸ್ಕರ ನಚಿಕೇಪಟ್ಟು ಸಧನ ಬಿಟ್ಟೆಯೋ ಅವರೆಲ್ಲರೂ
ಬಂದು ಯಮದೂತರಿಗೆ "ಇವನು ನಮಗೋಸ್ಕರ ಎಲ್ಲವನ್ನೂ
ಬಿಟ್ಟ. ಅವನನ್ನು ನೀವು ಬಿಟ್ಟು ಬಿಡಿ" ಎಂದರೆ ಬಿಡುವರೇ?
ಅವರಾರೂ ನೀನು ನರಕಕ್ಕೆ ಹೋಗುವುದನ್ನು ತಪ್ಪಿಸಲಾರರು
ಎಂದ ಮೇಲೆ ಅವರ ಗೊಡವೆ ಯಾಕೆ? "ಸ್ತುತವ್ಯಃ ಸತತಂ
ವಿಷ್ಣುಃ". ಸದಾಹರಿ ನಾಮಧ್ಯಾನ ನಿರತನಾಗು. ಹೈಮೂರ್ತಿ
ಕಂಡಲ್ಲೆಲ್ಲ ನಮಸ್ಕರಿಸು. ಈ ನಂಬಿಕೆ ಇಲ್ಲದವರನ್ನು
ತಿರಸ್ಕರಿಸು.

ಇನ್ನೂ ಶೇಕಡಾ ಹತ್ತರಷ್ಟು ದಾರ್ಢ್ಯ ಬಂತು, ಆದರೆ ನಿಷ್ಕಂಪ
ಪ್ರವೃತ್ತಿ ಬರಲಿಲ್ಲ ದಾಸರೇ!

ಚತುರ್ಥ ವಿಚಾರ:- ಇನ್ನು ಬರೀ ವಿಚಾರಸಾಕು. ಈ
ವಿಷಯದಲ್ಲಿ ಸಾವಕಾಶ ಸಮಂಜಸವಲ್ಲ. ಈಗ ಹೇಳುವ
ನಾಲ್ಕನೆಯ ಉಪಾಯವನ್ನು ಕೇಳು ಮತ್ತು ಕಾರ್ಯಗತ
ಮಾಡು. ಸ್ವಲ್ಪಕಾಲದಲ್ಲಿಯೇ ನಾಚಿಕೆ ನಿಶ್ಶೇಷವಾಗಿ
ಹೋಗುವದು.

"ಭಕ್ತಜನರ ಕೂಡೋ|ಭವಭಯ|ಬತ್ತಿಪೋಪುದು
ನೋಡೋ||ಮುಕ್ತಿದಾಯಕ ನಮ್ಮ|ಪುರಂದರ ವಿಠಲನ|
ಭಕ್ತಿಯಿಂದನೀ ಪಾಡುತ ಕುಣಿಯೋ"||೩||

ಹರಿಭಕ್ತರ ಗುಂಪಿನಲ್ಲಿ ಸೇರು. ಅವರು ಹಾಡಿದರೆ ನೀನೂ
ಧನಿಗೂಡಿಸು. ಅವರು ಕುಣಿದರೆ ಮೊದಲು ತಾಳಹಾಕು.
ಅಮೇಲೆ ಹೆಜ್ಜೆಹಾಕು. ನಂತರ ಹಾಡುಗಳೇ ನಿನ್ನನ್ನು
ಕುಣಿಸುತ್ತವೆ. ಭಕ್ತರೆಲ್ಲರೂ ಆಗ ತಾಳ ಹಾಕುತ್ತಾರೆ. ಪ್ರೋತ್ಸಾಹ
ಕೊಡುತ್ತಾರೆ. ಆ ಗುಂಪಿನಲ್ಲಿ ನಿನ್ನನ್ನು ನೋಡಿ ನಗುವವರೇ
ಇಲ್ಲ!

ದಾಸವರ್ಯರೇ, ಬಹಳ ಉಪಕಾರವಾಯಿತು. ಸುಮ್ಮನೇ
ನಾಚಿಕೆಪಟ್ಟು ಕೊಂಡು ಉಪಾಯ ಕಾಣದೇ ದುರ್ಬಲವಾಗಿ
ಬಂದ ಅಧಿಕಾರಿಕ ಮನುಷ್ಯ ಜನ್ಮವನ್ನು ವ್ಯರ್ಥಮಾಡುತ್ತಿದ್ದೆ.
ತಾವು ತಿಳಿಸಿದ ಉಪಾಯಗಳಿಂದ ಲಜ್ಜಾ ಎಂಬ ಪ್ರತಿಬಂಧಕ
ದೂರವಾಯಿತು.

ಸರಿ ದಾಸರೇ, ಈಗ ಒಂದು ಪ್ರತಿಬಂಧಕ ನಿವಾರಣೆಯಾಗಿ
ಅರ್ಧಕೆಲಸವಾಯಿತು. ಇನ್ನೊಂದು ಪ್ರತಿಬಂಧಕ ಭಯ. ಅದರ
ನಿವಾರಣೋಪಾಯವನ್ನು ತಿಳಿಸಿದರೆ ಕೆಲಸ
ಪೂರ್ತಿಯಾಗುವದು.

ತಾವು ಈ ಮೊದಲು ಕೇಳಿದ ಉಪಾಯವನ್ನು
ಭಯನಿವಾರಣೆಗೂ ಉಪಯೋಗಿಸಬಹುದೇ ದಾಸರೇ?

ಛೇ! ಛೇ! ನಾಚಿಕೆ ಮತ್ತು ಭಯ ಸಮಕಕ್ಷ ಅಲ್ಲ.
ಒಂದೊಂದಕ್ಕೂ ಉಪಚಾರ (Treatment) ಬೇರೆ. ಮೇಲೆ
ಹೇಳಿದ್ದು ನಾಚಿಕೆಗೆ ಮಾತ್ರ. ದಾಸರೇ, ಎಕ್ಸರೇ ಇತ್ಯಾದಿ
ಏನಾದರೂ ವೈದ್ಯಕೀ ಪರೀಕ್ಷೆ ಮಾಡಿಸಲೇ?

ಅವೆಲ್ಲ ದೈಹಿಕ ವ್ಯಾಧಿಗಳಿಗೆ, ಭಯ ಮಾನಸಿಕ, ಇದು ಆಧಿ.
ಇದರ ನಿವಾರಣೆಗೆ ಈಗ ಹೇಳತಕ್ಕ ಉಪಾಯ ಕೇಳು. ಅದರಂತೆ
ಅನುಷ್ಠಾನ ಮಾಡು. ಭಯ ಅಚಿರಕಾಲದಲ್ಲಿಯೇ
ದೂರವಾಗುವದು.

**ಅಂಜಲೇತಕೆ ಜೀವ ಅನುಗಾಲವೂ||
ಕಂಜ ನಾಭನ ಮತವ ಕೈಕೊಂಡ ಬಳಿಕ||ಪ||**

ಮೊಟ್ಟ ಮೊದಲಿನ ಹೆಜ್ಜೆ ಸದ್ಗುರುಗಳಮೂಲಕ ವೈಷ್ಣವದೀಕ್ಷೆ
ಕೈಕೊಳ್ಳಬೇಕು. ಭಯ ಎಂತಹದೋ ಅದರ ನಿವಾರಣೆಗೆ ತಕ್ಕ
ಮಂತ್ರವನ್ನು ಗುರುಗಳಿಂದ ಉಪದೇಶ ಪಡೆದುಕೋ. ಮಂತ್ರ
ಜಪಿಸು.

**ನಾರಾಯಣ ಎಂಬ ನಾಲ್ಕು ಅಕ್ಷರದಿಂದ|
ಘೋರ ದುರಿತಗಳನ್ನು ಕೊಲ್ಲಿಸಬಹುದು||**

**ಶ್ರೀರಾಮನಾಮ ಎಂಬ ಶಿಂಗಾಣಿ ತಕ್ಕೊಂಡು|
ವೈರಿ ಷಡ್ವರ್ಗವನು ವಧೆ ಮಾಡಬಹುದು||೧||**

ದಾಸರೇ, ಅಷ್ಟು ಮಹಾ ಮಂತ್ರಗಳಲ್ಲಿ ನಾರಾಯಣ ಅಷ್ಟಾಕ್ಷರ
ಮಂತ್ರವೆಂದು ಪ್ರಸಿದ್ಧಿ ಇದೆ. ಈಗ ನಾಲ್ಕು ಅಕ್ಷರವೆಂದು
ಹೇಳೋಣ ವಾಯಿತಲ್ಲ. ಜಪಕ್ಕೆ ಅಷ್ಟಾಕ್ಷರ ಭಯಾದಿ
ಸಂದರ್ಭದಲ್ಲಿ "ನಾರಾಯಣ" ಎಂಬ ಸಂಬೋಧನ ರೂಪ. ಈ
ನಾಮವನ್ನು ಸ್ಮರಣೆಗೆ ತಂದರೆ, ಕೂಗಿದರೆ ಸಾಕು ಬಹು ಕೆಲಸ
ಸಾಧಕವಾಗುತ್ತದೆ. ಶ್ರೀ ಕೃಷ್ಣಾಮೃತ ಮಹಾರ್ಣವದಲ್ಲಿ ಶ್ರೀ
ಮದಾಚಾರ್ಯರು ಏನು ಹೇಳುತ್ತಾರೆ ನೀವೇ ನೋಡಿರಿ.

**"ಅರ್ತಾವಿಷಣ್ಣಾ ಶಿಥಿಲಾಶ್ಚ ಭೀತಾ ಘೋರೇಷು ಚ
ವ್ಯಾಧಿಷು ವರ್ತಮಾನಃ|
ಸಂಕೀರ್ತ ನಾರಾಯಣಶಬ್ದಮಾತ್ರಂ ವಿಮುಕ್ತದುಃಖಾಃ
ಸುಖಿನೋ ಭವಂತಿ||"**

ಶ್ರೀ ಮದ್ಭಾಗವತೋಕ್ತ ನಾರಾಯಣವರ್ಮವನ್ನು ನೋಡಿರಿ.

**"ನಾರಾಯಣ ಮಯಂ ವರ್ಮ ಸನ್ನಹೈದ್ಭಯ ಆಗತೇ|
ದೈವ ಭೂತಾತ್ಮ ಕರ್ಮಭ್ಯೋ ನಾರಾಯಣ ಮಯಃ
ಪ್ರಮಾ||"**

ಆಧಿದೈವಿಕ, ಆಧಿಭೌತಿಕ ಮತ್ತು ಆಧ್ಯಾತ್ಮಿಕ ತ್ರಿವಿಧತಾಪಗಳು
ಬಂದಾಗ ನಾರಾಯಣವರ್ಮ ಪರಿಸಿರಿ ಎಂದು ಉಕ್ತವಾಗಿದೆ ಈ
ಸ್ತೋತ್ರದಲ್ಲಿ.

ಭಯಪಡಿಸತಕ್ಕ ಶತ್ರುವು ಕಾಮ, ಕ್ರೋಧಾದಿ
ಒಳಗಿನವನಾಗಿದ್ದರೆ "ರಾಮ ರಾಮೇತಿ ಗರ್ಜನಂ",
ರಾಮನಾಮದಿಂದ ಪರಿಹಾರ. ರಾಮನಾಮವೆಂಬುದು
ಕಾಮಾದಿ ಅಂತಃ ಶತ್ರುಗಳಿಗೆ ಚಪ್ಪಗೊಡಲಿ ಇದ್ದಂತೆ.

**ಶ್ರೀ ಕೇಶವ ಎಂಬ ಸಿದ್ಧ ಮಂತ್ರಗಳಿಂದ |
ಬೇಕಾದ ದೋಷಗಳ ಬೇಯಿಸಬಹುದು||
ವೈಕುಂಠ ಪತಿ ಎಂಬ ವಜ್ರವನೆತಕ್ಕೊಂಡು|
ನೂಕಿ ಬಹಯಮ ಭಟರ ನುಗ್ಗು ಮಾಡಲಿಬಹುದು||೩||**

ಕಾರಣಗಳನ್ನು ಕಂಡುಹಿಡಿಯಲಾರದ ಪಾಪಶಾಪಗಳಿಂದ
ಬಂದ ಭಯಕ್ಕೆ "ಶ್ರೀ ಕೇಶವಾದಿ" ಸಿದ್ಧ ಮಂತ್ರಗಳು.

ಅನೇಕಾವರ್ತಿ ಪ್ರಯೋಗಿಸಿ ಉಕ್ತಫಲವು ನಿಯಮೇನ
ದೊರೆಯುವದು ಎಂದು ಬಹುವವಕ್ತೃ ಸಂವಾದ ಇರುವ ಸಿದ್ಧ
ಮಂತ್ರಗಳು. ಅರ್ಥಾತ್ ಶ್ರೀಮದಾಚಾರ್ಯರು ತಂತ್ರಸಾರದಲ್ಲಿ
ಬೋಧಿಸಿದ ಉದ್ವೀಪ್ತವೀರ್ಯ ಮಂತ್ರಗಳು. ಸಿದ್ಧಾಪಧಿಗಳಂತೆ.
ಭಯವು ಮರಣ ಸಂಬಂಧವಾಗಿದ್ದರೇ ವೈಕುಂಠಪತಿ ಎಂದು
ಸ್ಮರಿಸು. ಕೂಗು. ಯಮದೂತರು ನಿನ್ನ ಬಳಿ ಸುಳಿಯಲಾರರು.
ವಜ್ರಾಯುಧದಂತೆ ಈ ನಾಮ.

ಇದೇನು ದಾಸರೇ! ಇಡೀ ಜೀವನವೆಲ್ಲ ಕೊಲಿಸುವದು,
ವಧೆಮಾಡಿಸುವದು, ಬೇಯಿಸುವದು ಮತ್ತು ಯಮಭಟರನ್ನು
ನುಗ್ಗುಮಾಡುವದು ಇಷ್ಟರಲ್ಲಿಯೇ ಕಳೆದರೆ, ಮುಪ್ಪು ಬಂದು
ಸಾವಿಗೆ ಸಿದ್ಧರಾಗುತ್ತವೆ. ಶ್ರವಣ ಮನನಾದಿ ಸಾಧನ
(ಬ್ರಹ್ಮಜಿಜ್ಞಾಸಾ) ಯಾವಾಗ?

ಕಾತರಬೇಡ! ಉಪಾಯವಿದೆ. ಮುಪ್ಪು ಸಾವುಗಳನ್ನು
ದೂರಮಾಡ ಬೇಕಾದರೆ ಅಮೃತ ಪಾನ ಮಾಡಬೇಕು.

**ಹರಿವಾಸುದೇವ ಎಂಬ ಅಮೃತ ಪಾನಮಾಡಿ|
ಜರೆಮರಣ ಜನನಗಳ ಜಯಿಸಬಹುದು||
ಹರುಷದಲಿ ಕೈಕೊಂಡು ಪುರಂದರ ವಿಠಲನ|
ಸರಸ ಸದ್ಗತಿಯನ್ನು ಕಡೆಗಾಣಬಹುದು||೩||**

ಶ್ರೀ ವಾಸುದೇವ ಮಂತ್ರವೆಂಬ ಅಮೃತ ಪಾನವಮಾಡಿ ಜರೆ
ಮರಣ ಜನನಗಳನ್ನು ಜಯಿಸಿ. ಲಜ್ಜಾ ಮತ್ತು ಭಯವೆಂಬ
ಪ್ರತಿಬಂಧಕದಿಂದ ಮುಕ್ತನಾಗಿ, ಶ್ರವಣಮನನಾದಿ
ಸಾಧನಮಾಡಿ ಗುರೂಪದಿಷ್ಟ ಮಂತ್ರ ಜಪಧ್ಯಾನಾದಿಗಳಿಂದ

ಸದ್ಗತಿಯನ್ನು-ಮುಕ್ತಿಯನ್ನು ಕಾಣಲು ಸಾಧ್ಯ ಎಂದು
ಶ್ರೀದಾಸರಾಯರ ಹಿತನುಡಿಗಳು.

ಬಹಳ ಉಪಕಾರವಾಯಿತು ದಾಸರೇ. ಶಾಸ್ತ್ರಗರ್ಭಿತ
ವಚನಗಳನ್ನು ತಮ್ಮ ಎರಡು ದೇವರನಾಮಗಳಲ್ಲಿ ಸ್ಪಷ್ಟಪಡಿಸಿ
ಲಜ್ಜಾ ಮತ್ತು ಭಯಗಳಿಂದೊದಗಿದ ಪ್ರತಿಬಂಧಕ ನಿವೃತ್ತಿಯ
ಉಪಾಯಗಳನ್ನು ಉಪದೇಶಿಸಿ ಶ್ರವಣಾದಿ
ಸಾಧನಾನುಷ್ಠಾನಗಳಿಗೆ ನಿಷ್ಕಂಪ ಪ್ರವೃತ್ತಿ ಉಂಟಾಗುವಂತೆ
ಮಾಡಿದಿರಿ. ಇಂದೇ ಅಧಿಕಾರಿಗಳ ಸಮೂಹದಲ್ಲಿ ಸೇರುವೆನು.
ಉಪಕಾರ ಮರೆಯೆನು